

मुंहिजी अमड़ि यशोमति भाग़ भरी तुंहिजे घर में मंगलाचार रहे ।
नितु लाढ़ लड़ाए बचिड़नि खे तुंहिजी दिलिड़ी बागु बहार रहे ॥

मिलियो तोखे बचिड़ो श्यामु सुन्दरु जेको सारे जग़ जो आ प्राण धणी
वरी नुंहड़ी मिलियइ वृषभानु सुता जेका सभ देवियुनि जी मुकुट मणी
जंहिजे दर्शन लाइ सुर मुनि था अचनि सदां आंगन में जै कार रहे ॥

आयो विहांवु करे मिठो नीलमणी शोभा सिंधु दुलहिनि साणु वठी
करे दर्शन दूलह दुलहिनि जो ठरी पई यशोदा माउ मिठी
घुरियाई पलव पसारे प्रभू अ खां सदां घर में आनंद अपार रहे ॥

द्रियनि लखनि ज़िभुनि सां वाधायूं बृज देवियूं प्रेम में नची नची
भुलाए कम कारियूं सभु घरड़नि जा कनि दरसु युगल जो अची अची
आयूं नभ देवियूं भी वेष मटे प्यास दर्शन जी अकीचार रहे ॥

वजनि मनाए युगल खे घर घर में बोढ़ि आनंद जी थी बृज सारे
क्रोड़ प्राणनि खां था प्यारा लगनि सभु जियनि युगल खे जिय धारे
अमां सुख सागर में सनानु करे चवे सदां हर्ष हुबकार रहे ॥

थियो मिठ बोलो आहे मन मोहनु रूप राशि बनी अ सां लाहूं लही
क्रोड़ काम खां सूंह में सरसु थियो सभु संतनि भी इहा पाती सही
जसु कीरति लाटुली लालन जो सखी चोढ़हं लोकनि खां पार रहे ॥

भुलियो गांइ चराइणु श्यामु सुन्दर रहे सदन सदाई नील मणी
फिरे घरिड़े में कदहीं आंगन में प्रिया मुख मकरंद जो प्यासी बणी
सदा आनंद सिंधु में मगनु रहो नितु रासि रसिक रिझिवार रहे ॥

कदहीं पलकाचार जी लीला थिये प्यारो मेवनि सां प्रिया गोद भरे
प्रिया प्रीतम झोल मां हथिड़ा भरे हीरा रतन द्विजनि खे दान करे
अमां गद् गद् थी घोरे पाणी पिये ज़िभड़ी अ में आशीश अचार रहे ॥

सखियूं पलव वठी चवनि स्वामिनि खे वर दिनड़ा मेवा दीदी विराहि
खटु आशीश पंहिजी सहेलियुनि जी सदां सुहग सुखनि रहीं सरसाइ
श्रीजू अमड़ि दे निहारिनि लजिड़ी अ सां अमां प्रेम मगनु लखवार रहे ॥

गाए कोकिलि राणी गीतु मिठो लोदे लाल हिंडोले में लालु लली
अमां भोजन खाराया सभिनी खे थी मजिलसि आहे भांति भली
इन रस भरी झांकी रसीली अ तां हीअ बान्हिड़ी नितु बलहार रहे ॥